

ഒക്ടോബർ 22 ന്റെ സംസ്ഥാനതല ബാങ്ക് പണിമുടക്ക് വിജയിപ്പിക്കുക - KGBEYOU

CSB ബാങ്കിൽ തുടർന്നുവരുന്ന ജനവിരുദ്ധ തൊഴിലാളി വിരുദ്ധ സമീപനങ്ങൾക്കെതിരെ അവിടുത്തെ ജീവനക്കാർ CSB UFBU ബാനറിൽ നടത്തിവരുന്ന ധീരമായ പോരാട്ടങ്ങളെ ബാങ്കിംഗ് രംഗത്തെ തൊഴിലാളികൾ ഒട്ടാകെ ഏറ്റെടുത്തിരിക്കുകയാണ്. അടുത്തഘട്ടം പ്രക്ഷോഭത്തിന്റെ ഭാഗമായി നടക്കുന്ന ഒക്ടോബർ 20,21,22 ന്റെ അവിലേന്ത്യാ ബാങ്ക് പണിമുടക്ക് വിജയത്തിനായി എല്ലാ ബാങ്ക് ജീവനക്കാരും രംഗത്തിറങ്ങണമെന്ന് അഭ്യർത്ഥിക്കുന്നു. CSB പണിമുടക്കിനെ പിന്തുണച്ചുകൊണ്ട് കേരളത്തിലെ മുഴുവൻ ബാങ്ക് ജീവനക്കാരും ഒക്ടോബർ 22ന് സംസ്ഥാന വ്യാപകമായി എല്ലാ ബാങ്കുകളിലും ഏകദിന പണിമുടക്ക് നടത്താനും തീരുമാനിച്ചിട്ടുണ്ട്. അന്നേദിവസം പൊതുമേഖലാ ബാങ്കുകൾ, സ്വകാര്യ ബാങ്കുകൾ, ഗ്രാമീണ ബാങ്ക്, കേരള സഹകരണ ബാങ്ക് എന്നിവ പൂർണ്ണമായും സ്തംഭിക്കുന്ന വിധമാണ് ഏകദിന സംസ്ഥാന പണിമുടക്ക് ആസൂത്രണം ചെയ്തിട്ടുള്ളത്.

CSB ബാങ്ക് - ജനവിരുദ്ധ ബാങ്കിങ്ങിന്റെ പരീക്ഷണശാല

തദ്ദേശീയമായ ഒരു ജനകീയ ബാങ്കിനെ വിദേശ കോർപ്പറേറ്റുകൾ കൈവശപ്പെടുത്തിയതിനെ തുടർന്ന് CSB ബാങ്കിന്റെ പ്രവൃത്തികളാകെ ജനവിരുദ്ധവും കോർപ്പറേറ്റ് അനുകൂല നിലപാടുള്ളതുമായി തീർന്നു. 2018 ലാണ് കനഡ ആസ്ഥാനമായ ഫെയർഫാക്സിന്റെ മൗറീഷ്യസ് ഹോൾഡിംഗ് കമ്പനി 51 ശതമാനം ഓഹരികൾ കൈക്കലാക്കി CSB ബാങ്കിന്റെ നിയന്ത്രണം

പൂർണ്ണമായും ഏറ്റെടുക്കുന്നത്. റിസർവ്ബാങ്കിന്റെയും ഇന്ത്യൻ ബാങ്കിംഗ് വ്യവസ്ഥയുടെയും ചരിത്രത്തിൽ ആദ്യമായിട്ടാണ് ഒരു ബാങ്കിന്റെ ഭൂരിപക്ഷം ഓഹരികളും കൈക്കലാക്കി ഈവിധം തദ്ദേശീയ ബാങ്കിനെ പിടിച്ചെടുക്കാൻ റിസർവ്ബ് ബാങ്ക് അനുമതി നൽകുന്നത്. സമ്പൂർണ്ണാധികാരം ലഭിച്ച വിദേശ കമ്പനി ബാങ്കിന്റെ തലപ്പത്ത് തങ്ങളുടെ ഇംഗിതം നടപ്പിലാക്കുന്ന ഉദ്യോഗസ്ഥരെ പ്രതിഷ്ഠിച്ചു. പഴയ കാത്തലിക് സിറിയൻ ബാങ്കിന്റെ അലകും പിടിയും മാറ്റി തീർത്തു. ബാങ്കിന്റെ പേരു തന്നെ മാറ്റി. അതിന്റെ ഘടന മാറ്റി, പ്രവർത്തന ഉള്ളടക്കം പൊളിച്ചെഴുതി. തൃശ്ശൂരിലെ ഹെഡാഫീസിൽ പ്രവർത്തിച്ചിരുന്ന പ്രധാന ഡിപ്പാർട്ട്മെന്റുകളെല്ലാം ചെന്നൈയിലേക്കും മുംബൈയിലേക്കും പറിച്ച് നട്ടു. ജനകീയതയുടെ എല്ലാ നന്മകളും തച്ചുതകർക്കുകയും, സമ്പന്നർക്കും കോർപ്പറേറ്റുകൾക്കും അനുയോജ്യമായ നടപടികളുമായാണ് ഈ ബാങ്ക് പ്രവർത്തിച്ചു വരുന്നത്.

കേട്ടു കേൾവിയില്ലാത്ത തുല്യ പരിഷ്കാരങ്ങൾ

ഒരു സാധാരണ സേവിംഗ് ബാങ്ക് അക്കൗണ്ട് തുറക്കണമെങ്കിൽ ആദ്യ നിക്ഷേപം പതിനായിരം രൂപ വേണം. അക്കൗണ്ട് ബാലൻസ് മുപ്പതിനായിരം രൂപയിൽ കുറവുള്ള ഇടപാടുകാരെ ലാഭകരമല്ലാത്തതായി പരിഗണിക്കണമെന്നാണ് ജീവനക്കാർക്ക് നൽകുന്ന നിർദ്ദേശം. ഇടപാടുകാർക്ക് പലിശ നൽകേണ്ടതില്ലാത്ത നിക്ഷേപങ്ങൾ മാത്രം സമാഹരിച്ചാൽ മതിയെന്നതാണ് കല്പന. ചെറുകിട വായ്പകൾ പരിപൂർണ്ണമായും നിർത്തലാക്കി. കാർഷിക വായ്പ, വിദ്യാഭ്യാസ വായ്പ, ബിസിനസ് വായ്പ എന്നിവയൊന്നും നൽകുന്നില്ല. ഭവന വായ്പ

അപേക്ഷകൾ എച്ച്ഡിഎഫ് കമ്പനിയിലേക്ക് വഴി തിരിച്ചു വിടുമ്പോൾ ലഭ്യമാക്കുന്ന ബ്രോക്കർ കമ്മീഷനിലാണ് ബാങ്കിന്റെ കേന്ദ്രീകരണം. ഇത്തരം നയം മാറ്റത്തിന്റെ ഫലമായിട്ടാണ് 2017 ൽ 342 കോടി രൂപയുണ്ടായിരുന്ന ഭവനവായ്പ 2021 ആയപ്പോൾ 245 കോടിയായി ഇടിഞ്ഞത്. പ്രസ്തുത കാലയളവിലെ വിദ്യാഭ്യാസവായ്പ 178 കോടി രൂപയിൽ നിന്നും 77 കോടിയായി കുറഞ്ഞു. ചെറുകിട ഇടപാടുകാരെ ഒന്നിനും കൊള്ളാത്ത useless കളായി കണക്കാക്കാനാണ് മാനേജർമാരുടെ യോഗങ്ങൾ വിളിച്ച് അധികാരികൾ നിർദ്ദേശിക്കുന്നത്. അതേസമയം ബാങ്കിന്റെ കോർപ്പറേറ്റ് വായ്പ 4 വർഷം കൊണ്ട് 942 കോടി രൂപയിൽ നിന്ന് 3600 കോടി രൂപയായി കുതിക്കുകയുമുണ്ടായി. കോർപ്പറേറ്റ് വായ്പയിലെ 85% തുകയും കേരളത്തിന് വെളിയിലാണ് വിതരണം ചെയ്തിട്ടുള്ളത്. എന്നാൽ ബാങ്കിന്റെ ആകെ നിക്ഷേപത്തിൽ 70% വും കേരളത്തിൽ നിന്നാണ് സമാഹരിക്കുന്നത്.

സ്ഥിരം ജീവനക്കാർ ശത്രുക്കൾ

താല്ക്കാലിക ജീവനക്കാർ കൂലി അടിമകളും.

പഴയ കാത്തലിക് സിറിയൻ ബാങ്കിൽ ഉണ്ടായിരുന്ന 3200 സ്ഥിരം ജീവനക്കാരുടെ എണ്ണം 1353 ആയി വെട്ടിക്കുറച്ചു. മറ്റെല്ലാ ബാങ്കിലും റിട്ടയർമെന്റ് പ്രായം 60 ആണ്. എന്നാൽ 1-4-2019 മുതൽ ഈ ബാങ്കിൽ മാത്രം പെൻഷൻ പ്രായം 58 ആയി വെട്ടിക്കുറച്ചു. വ്യാപകമായ പീഡനമുറകൾ, കേട്ടുകേൾവിയില്ലാത്ത ശിക്ഷാ നടപടികൾ, VRS/CRS പദ്ധതികൾ എന്നിവ മുഖാന്തിരം ജീവനക്കാരെ ബലമായി പുറന്തള്ളുന്ന ഒരു ശൈലിയാണ് അനുവർത്തിച്ചു വരുന്നത്.

2017 വരെ ഒരാൾ പോലുമില്ലാതിരുന്ന കോൺട്രാക്ട് താൽക്കാലിക തൊഴിലാളികളുടെ എണ്ണം ഇപ്പോൾ 3533 ആയി വർദ്ധിപ്പിക്കുകയും ചെയ്തു. ബാങ്ക് ഹെഡ്ക്വാർട്ടേഴ്സിലെ വിവിധ ഡിപ്പാർട്ട്മെന്റ് മേധാവികളും, സോണൽ - ഏരിയ - ശാഖാ മാനേജർമാരും കോൺട്രാക്ട് വിഭാഗത്തിൽപ്പെട്ടവരാണ്. ബാങ്കിംഗ് പോലെ വിശ്വാസ്യതയെ ആധാരമാക്കി നിലകൊള്ളുന്ന സേവനമേഖലയിൽ, ആയാറാം ഗയാറാം മാതൃകയിൽ തൊഴിൽ ശക്തിയെ നിയോഗിക്കുന്നതിന്റെ ഭവിഷ്യത്തുകൾ അതി ഗുരുതരമായിരിക്കും. ഒരു വിധ ചട്ടങ്ങളും പരിപാലിക്കാതെ, ഒട്ടും സുതാര്യമല്ലാതെ നടത്തുന്ന സ്വജനപക്ഷപാത നിയമനങ്ങൾ മൂലം ബാങ്കിനകത്തെ ക്രമക്കേടുകളും തട്ടിപ്പുകളും വർദ്ധിച്ചു വരുന്നതായി കാണാം. ഈ സമീപനത്തിന്റെ മുൻകരുതലായി വ്യവസായ തലത്തിൽ 2017 മുതൽ രാജ്യത്താകെ നടപ്പാക്കിയ ജീവനക്കാരുടെ വേതന പരിഷ്കരണം CSB ബാങ്കിൽ മാത്രം അനുവദിക്കാതിരിക്കുന്നത്. ബാങ്കധികാരികളുടെ ഇത്തരം ധിക്കാര നടപടികൾക്കെതിരായിട്ടാണ് മുഴുവൻ ജീവനക്കാരും അണിനിരന്നിട്ടുള്ള ദേശീയ പ്രക്ഷോഭം നടന്നു വരുന്നത്.

നാളത്തെ ഇന്ത്യൻ ബാങ്കിംഗ് വ്യവസ്ഥയ്ക്ക് ഭീഷണി

പൊതുവേലാ ബാങ്കുകളെ സ്വകാര്യബാങ്കുകളാക്കാൻ തീരുക്കം കൂട്ടുന്ന നയമാണ് കേന്ദ്ര ഭരണാധികാരികൾ അനുവർത്തിക്കുന്നത്. ഒരു സ്വകാര്യ ബാങ്കിന്റെ പ്രവർത്തനരീതി എന്താകും എന്നതാണ് CSB ബാങ്ക് പറഞ്ഞു തരുന്ന പാഠം. സ്വകാര്യ ബാങ്കുകളിൽ 74% വരെ വിദേശ ഓഹരി പങ്കാളിത്തമാകാം എന്നതാണ് രാജ്യത്ത് നിലനിൽക്കുന്ന നിയമം. 51% വിദേശ

ഓഹരി വന്നപ്പോൾ തന്നെ CSB ബാങ്കിൽ നടമാടുന്ന അരുതായ്മകളും സാധാരണക്കാരോടുള്ള അവഹേളനവും അസഹനീയമാണ്. ഈ പ്രതിസന്ധി നമ്മുടെ നാടിന് വലിയ ഒരു പാഠം പറഞ്ഞു തരുന്നുണ്ട്. പഴയ തലമുറയിൽപ്പെട്ട തമിഴ്നാട്ടിലെ ലക്ഷ്മി വിലാസ് ബാങ്കിനെ 2020 സെപ്റ്റംബറിൽ സിംഗപ്പൂർ ഡെവലപ്മെന്റ് ബാങ്ക് എന്ന വിദേശ ബാങ്ക് പൂർണ്ണമായും വിഴുങ്ങുകയുണ്ടായി. രാജ്യത്തെ പഴക്കം ചെന്ന സ്ഥാപനങ്ങളുടെ സൽപ്പേരും വിശ്വാസ്യതയും കവർന്നെടുത്തു കൊണ്ട് സ്വകാര്യ വിദേശ മൂലധന ശക്തികൾ സ്വയം ശക്തരാകുന്ന ഒരു രീതി മാർഗമാണ് ബാങ്കിംഗ് രംഗത്ത് ഇപ്പോൾ അവലംബിച്ചു വരുന്നത്. CSB ബാങ്കിലെ സംഭവ വികാസങ്ങൾ ഒരു ചൂണ്ടുപലകയാണ്. കേന്ദ്ര സർക്കാരിന്റെ ഇംഗിതവും അത്തരത്തിലുള്ളതായതിനാൽ ഏറെ തീക്ഷ്ണമായ ജനകീയ പോരാട്ടങ്ങളിലൂടെ മാത്രമേ ജനവിരുദ്ധ ബാങ്കിംഗ് നയങ്ങളെ ചെറുത്തുതോൽപ്പിക്കാൻ കഴിയൂ. ആ ദിശയിൽ CSB ബാങ്കിൽ സംഘടിപ്പിച്ചു വരുന്ന ചെറുത്തുനിൽപ്പ് പ്രക്ഷോഭം ഏറെ പ്രശംസനീയമാണ്.

സേവന വേതന വ്യവസ്ഥകൾ പതിനൊന്നാം ഉഭയകക്ഷി കരാർ പ്രകാരം നടപ്പിലാക്കുന്നതിന് മാനേജ്മെന്റിന് ധാരാളം സാവകാശം നൽകിയതിനു ശേഷമാണ് 2021 സെപ്റ്റംബർ 29, 30, ഒക്ടോബർ 1 തീയതികളിൽ ത്രിദിന അവിലേന്ത്യാ പണിമുടക്ക് നടത്തിയത്. എന്നാൽ ബാങ്കധികാരികൾ അനങ്ങാപ്പാറ നയം തുടരുന്ന പശ്ചാത്തലത്തിലാണ് വീണ്ടും മറ്റൊരു ത്രിദിന പണിമുടക്ക് നടത്താൻ സംഘടനകൾ തീരുമാനിച്ചത്. ഒക്ടോബർ 20, 21, 22 തീയതികളിൽ നടക്കുന്ന അവിലേന്ത്യാ പണിമുടക്ക് CSB ബാങ്കിന്റെ മുഴുവൻ ശാഖകളെയും സ്തംഭിപ്പിക്കും. ഈ പണിമുടക്കിനെ പിന്തുണച്ചു കൊണ്ടാണ് കേരളത്തിലെ മറ്റു ബാങ്കുകളിലെ മുഴുവൻ ജീവനക്കാരും

ഒക്ടോബർ 22 ന് സംസ്ഥാനതല ഏകദിന പണിമുടക്കിന് ആഹ്വാനം നൽകിയിട്ടുള്ളത്. വിദേശമൂലധനശക്തികൾ നടത്തിവരുന്ന ജനവിരുദ്ധ, തൊഴിലാളിവിരുദ്ധസമീപനങ്ങൾക്കെതിരെയുള്ള കേരളത്തിന്റേ കരുത്തുറ്റ പ്രതിരോധമായി ഈ പണിമുടക്ക് പ്രക്ഷോഭത്തെ മാറ്റി തീർക്കേണ്ടതുണ്ട്. ഇന്ത്യൻ ബാങ്കിംഗ് വ്യവസായത്തിലെ പ്രതിലോമപരമായ മാറ്റങ്ങൾക്ക് നിദാനമാകുന്ന ഒരു നയത്തിനെതിരായുള്ള കേരളത്തിന്റേ മുന്നറിയിപ്പാണിത്.